



3 Евангелля св. Марка

Калі наблізіліся да Ерузалема, да Бэтфагіі і Бэтаніі, да гары Аліўнай, Езус паслаў двух сваіх вучняў і сказаў ім: “Ідзіце ў вёску, што перад вамі, і адразу, як увойдзеце ў яе, знойдзеце прывязанае асяння, на якое ніхто з людзей яшчэ не сядзе. Адвяжыце яго і прывядзіце. А калі хтосьці вам скажа, навошта вы гэта робіце, адкажыце: «Ён патрэбны Пану, і зараз жа адашле зноў яго сюды»”. Яны пайшлі і знайшлі асяння, прывязанае каля дзвярэй надворку, на вуліцы, і адвязалі яго. І некаторыя з тых, хто стаяў там, казалі ім: “Што вы адвязваеце асяння?”. Яны адказалі ім, як наказаў Езус, і тыя адпусцілі іх. І прывялі да Езуса асяння, і паклалі на яго сваё адзенне, а Ён сеў на яго. І многія слалі адзенне сваё на дарозе, а іншыя – галінкі, зрэзаныя на палях. І тыя, хто ішоў спераду і следам за Ім, усклікалі: “Гасанна! Бласлаўлёны той, хто прыходзіць у імя Пана! Бласлаўлёнае валадарства айца нашага Давіда, якое надыходзіць! Гасанна на вышынях!”. † *Мк 11, 1–10*

Абвяшчаць Бога

Бог аб’явіўся ў чалавеку ціхім і пакорным, любячым і верным. Аднак – ці, можа, менавіта па гэтай прычыне – быў адштурхнуты натоўпам, выключаны з “правільна” мыслячай супольнасці. Яго схпілі, падверглі жорсткаму допыту і асудзілі на самую бязлітасную смерць. Але Хрыстос да канца застаецца верны свайму Айцу і сабе, хоць па-людску прайграў. Здавалася б, Бог, якому Ён сябе даручыў, да якога так гарача маліўся, пакінуў Яго, расчараваў.

Распачынаем Вялікі тыдзень, адначасова ўваходзячы ў “бездань Яго мукі”, каб дазволіць Стварыцелю эфектыўна падрыхтаваць нас да выкарыстоўвання. У гэты час з моцай свайго Слова Ён скажа нам: “Ідзіце і абвяшчайце Евангелле”, – пашле на перыферыі. Аднак спачатку неабходна пераадолець увесь шлях Езуса, і толькі тады будзем падрыхтаваныя да абвяшчэння Добрай Навіны: не сябе, а Яго.

Пераймаць Хрыста, нашага Адкупіцеля, нялёгка, але гэта магчыма на шляхах, на якія Ён нас паставіў.

- Ці іду дарогай, якую мне вызначыў Езус?
- Ці магу прыняць і ўвесці ў сваё штодзённае жыццё Божае слова?